

## **Diskors tal-Eċċellenza Tiegħu George Vella, President ta' Malta, Żjara**

### **ESPLORA**

**26 ta' Awwissu 2020**

---

On. Segretarju Parlamentari

Sur Chairman

Sinjuri,

Nibda' qabel xejn biex nifirhilkom lkoll għar-rizultati evidenti tal-ħidma tagħkom.

Filwaqt li kont familjari diġa ma' dan il-proġett innovattiv, bqajt tassew impressjonat bil-firxa u l-kwalita' tal-ħidma tagħkom hekk kif bdejt inhejji għal din iż-żjara u dħalt f'aktar dettall tal-inizzjattivi li qegħdin tiegħu.

Dan huwa proġett nazzjonali, ta' min wiehed għandu jkun tassew kburi.

Sa ftit zmien ilu, il-kelma 'innovazzjoni' konna kważi kważi norbtuha mal-gejjieni, xi haġa mhux tangibbli u msejsa biss fuq teoriji akkademiċi u invenzjonijiet strambi.

Kemm konna żbaljati!

Fi żmien generazzjoni waħda, tgħallimna li l-innovazzjoni hija waħda mis-sisien ta' soċjeta' dinamika, ekonomikament b'saħħitha, u li mingħajrha kemm l-edukazzjoni u kif ukoll id-dinja tax-xogħol jibqgħu antikwati u mhux kompetittivi.

Għal min kien għad fadallu xi dubju, naħseb li l-Covid 19 wera' biċ-ċar kemm is-soċjeta', f'kull settur tagħha teħtieg ir-riċerka, it-teknoloġija, u l-innovazzjoni.

Sibna rwieħna, jien inkluz, dipendenti fuq għodod teknoloġiċi mhux biss biex naħdem iżda wkoll biex inżomm il-kuntatti soċjali tiegħi.

L-innovazzjoni m'għadiex haga tal-futur, hija l-qofol tal-preżent.

Niġu għall-operat tagħkom u l-elementi li l-aktar laqtuni.

Ha nibda bil Kunsill Għax-Xjenza u T-Teknoloġija.

Had t gost ninnota kif kiber u evolva l-mandat tad-dipartimenti tekniċi tal-Kunsill minn dak li jagħti l-pariri lill-Gvern dwar ir-Riċerka u Innovazzjoni, għal responsabbiltajiet oħra li jinkludu t-tfassil tal-Istrateġija Nazzjonali għar-Riċerka u l-Innovazzjoni.

Nifhem li din isservi wkoll bħala kuntatt prinċipali għall- Framework Programme tal-UE, li jmexxu programmi ta' riċerka nazzjonali sinjifikativi, li jieħdu hsieb programmi oħra u inizjattivi ta' livell internazzjonali, u li jixprunaw r-riċerka fil-komunità lokali.

Dan ifisser illi l-Kunsill huwa entita' kompluta u stabbilita', imsejjes fuq fundamenti lokali, nazzjonali, Ewropej u internazzjonali. Tista' tgħid li l-qattu l-prinċipji u rekwiżiti kollha ta' struttura li laħqet sew il-milja tagħha.

Bhal kull entita' oħra, għandkom bżonn ta' fondi sabiex ix-xogħol ikompli għaddej. Hawnhekk inrodd ħajr lill kull min kien fit-tmexxija matul is-snin u li ma qgħadx lura milli jinvesti fondi f'dan is-settur.

Huwa ta' sodifazzjon nara kif id-dipartimenti tekniċi, fis-sena 2020, qed jieħdu ħsieb fond ta' €3M bil-għan li jappoġġjaw proġetti ta' riċerka mwettqa minn kumpaniji fis-settur tal-privat, dak akkademiku, kif ukoll pubbliku.

Apparti l-fondi, hemm fattur kruċjali ieħor li jsaħħaħ ir-rizultati tal-hidmitkom – ir-rilevanza.

Ma stajtux, bhala Kunsill, tibqgħu passivi quddiem l-isfidi kbar u dejjiema li ġab miegħu dan il-Virus. Hadtu azzjoni f'waqtha u konkreta u qegħdin tmexxu fond 'COVID-19 R&D' ta' €5.3M, li qed jitmexxa flimkien mal-Malta Enterprise.

Hija din il-hidma u l-koperazzjoni id f'id, li nixtieq inkompli nara f'kull qasam tas-soċjeta' Maltija. Ma nistgħux naħdmu indipendentement wieħed mill-ieħor, speċjalment f'mument ta' kriżijiet nazzjonali u internazzjonali.

Nemmen li r-rotta li nqabdet hija wahda tajba hafna u nawgura lill-Kunsill kull suċċess, permezz tat-tkabbir ta' fondi għar-riċerka lokali, u viżjoni wiesa' ta' kif, finalment, ix-xjenza u t-teknoloġija itejjbu l-ħajja ta' kull wiehed u wahda minna.

Nigi issa għar-rwol li nemmen li għandu dan iċ-Ċentru Esplora, speċjalment biex jaqdi l-funzjoni edukattiva tiegħu.

Nibda' mill-aspett strettament edukattiv – għalkemm nemmen li l-gid li jgħib miegħu, imur ferm 'lil hinn mill-bankijiet u l-kotba tal-iskola.

Naf li wiehed mill-għanijiet ta' dan iċ-Ċentru huwa dak li jħajjar aktar studenti tat-tminn sena jgħażlu sugġetti marbuta max-xjenza, it-teknoloġija, l-ingerija u l-matematika fl-istudji tagħhom.

Infatti qegħdin taħdmu qatigh mal-iskejjel, familji u l-pubbliku sabiex dan l-oġettiv jintlaħaq fuq skala nazzjonali flimkien ma' entitajiet u msieħba oħra.

Qeghdin b'hekk tagħtu kontribut lis-soċjeta billi thajjru, jew almenu turu x'inhuma dawk il-benefiċċji ta' karriera fl-oqsma tax-Xjenza, Teknologija, Inġinjerija u Xjenza – dik li sirna nsjeħulha bl-Ingliż – STEM.

Dan qed isir b'mod dinamiku u b'kontatt dirett mal-istudenti, permezz ukoll EXPO ta' Karrieri kif ukoll Premju f'dan il-qasam sabiex tkomplu thajjru liż-żgħażaġh tagħna b'mod tanġibbli.

Tafu daqsi u iktar minni, kif illum il-ġurnata, l-istudent żgħażuġh għandu spazju bla limitu li jsaqsi, jiskopri, jmiss b'idejha u juża s-sens kritiku tiegħu jew tagħha u b'hekk nemmen li din hija idea tassew tajba li tqanqal sens ta' interess f'dawk li huma miġbuda lejn dawn l-oqsma.

Inhegġigkom tkomplu taħdmu fuq din il-linja.

Milli nista' nifhem diġa qed tgawdu l-frott tal-ewwel edizzjoni tal-EXPO li saret f-Jannar 2020 b'raprezentazzjoni wiesa' u mifruxa ta' akkademiċi, riċerkaturi, msieħba industrijali, msieħba mill-qasam tal-edukazzjoni u entitajiet oħra.

Għax-xhur li ġejjin, naf li ser tniedu Kampanja Nazzjonali Onlajn ta' Għarfien dwar suġġetti u karrieri marbuta ma' STEM, dan f'ċirkostanzi ta' COVID li lkoll qed ikollna naddataw għalihom.

Inwasslilkom l-istess xewqat ta' suċċess għall-ewwel edizzjoni tan-National STEM Awards ser issir f'Mejju 2021.

Il-ħsieb tagħkom huwa li din iċ-ċerimonja iktar minn xi okkażjoni ta' premijiet, isservi bħala ċelebrazzoni tal-għarfien relatat ma' proġetti, riċerka, u inizjattivi marbuta mas-suġġetti STEM fil-kommunità, fl-iskejjel, fl-Industrija u fuq livell Nazzjonali.

Emmnuni, nixtieq kont jien zghazugh, li nista' ngawdi minn din l-enerġija pożittiva li qegħdin toholqu u trawwmu fil-professionisti tal-ġejjieni.

B'mod iktar mifruq, napprezza ferm kif l-għan ewlieni taċ-Ċentru Esplora hu dak li jtejjeb l-perċezzjonijiet u l-attitudnijiet taċ-ċittadini Maltin u dawk li joqgħodu Malta, ta' kull età u abbilità, dwar ix-xjenza u t-teknologija.

B'hekk qed tiġi kkultivata kultura ta' kurzità u kreattività marbuta max-xjenza.

Bla dubju, huwa ta' sodisfazzjon għalikom taraw kif skond sħarriġ li sar, kemm fl-2015 u anke fl-2019, l-perċezzjoni u l-attitudnijiet għax-xjenza u t-teknoloġija tjiebu b'14% fost il-pubbliku fuq medda ta' erbgħa snin.

Sinjuri,

Qabel nagħlaq, nixtieq norbot il-ħidma tagħkom ma' prinċipju li hu ferm għal qalbi, u punt fundamentali tal-Prezidenza tiegħi, dak tal-inkluzjoni.

Inħoss li intom kemm bħala Kunsill kif ukoll bħala Ċentru tagħtu kontribut.

Tul ħajti, kemm professjonali ta' tabib, bħala politiku u issa iktar u iktar bħala President iltqajt ma' hafna sitwazzjonijiet diffiċli fejn l-aċċess għat-tagħlim huwa lussu, u fejn it-taħriġ u l-formazzjoni professjonali huma biss sekondarji.



Dan li qed tagħmlu intom, għal hafna, żgħar u kbar, nisa u rġiel għadu xi haġa remota, u li wieħed jaraha biss fil-kotba jew fuq l-aħbarijiet.

Inħajjarkom għalhekk, li taħsbu ftit fuq kif tista' titfassal u organizzata xi skema ta' żjarat bid-dinjita' kollha xierqa u bl-ebda sens ta' distinzjoni, minn gruppi ta' tfal jew żgħazagh żvantagġati, li jinsabu f'xi homes, l-anzjani tagħna, u dawk li b'xi mod jew ieħor huma meqjusa bħala vulnerabbli.

Żjara ta' din ix-xorta taf iġġib magħha benefiċċji kbar, mhux biss bħala aljenazzjoni mill-ghawġ li wriethom il-ħajja, anki ta' eta' żgħira, iżda taf ukoll tkun ta' ispirazzjoni u heġġa għall-istudju u l-karriera.

Nixtieq hafna nara li dan il-lussu ta' idejat, kreazzjoni, innovazzjoni u immaginazzjoni jitgawda minn kulhadd.

Il-Presidenza tiegħi tkun lesta tgħin b'kull mezz possibbli f'dan ir-rigward.

Nifirhilkom mill-ġdid għal dak kollu li qegħdin tiksbu.

Nirringrazzjakom.

